

Te Pape Mata o te Arii Vahine

I roto i te pū o te Moana , te hiti mai ra te ata o te hō'ē henua māititi,
'O Rimatara i te pua māhu teie e tū mai ra. Henua tapu, pū henua o tō'u mau
tupuna

Henua haterehia e te Arii Vahine ra 'o Heimataura Tamatoa Tamaeva V.
Te vāhi ato'a i tāpū hia ai te pito o tō'u metua vahine, 'e te toto ato'a ia e tahe ra
i roto i tō'u nei tino i teie mahana.

'O vau teie 'o Hereau a TEURURAI TEHIO

Te hina pa'arae a te arii vahine, tei tapu te manu UraVaero i te matahiti hō'ē
tauatini iva hanere, ia 'ore te nunaa ia ta'ita'i atu iā na i te fenua ē.

'O 'o ia ato'a tei tu'u rima i te parau ha'apāpūra'a e tei raro a'e te fenua 'o
Rimatara i te fa'aterera'a a te hou farāni.

Te 'anapa noa ra te mau peu tahito mai roto mai i tōna poa mata.

E 'ite hia te hanahana o tōna mana hatere i roto i te mau ta'o ato'a o tāna e
pehepehe nei.

Tō tātou reo tumu, o te pehe navenave ia e tavevovevo tāmau nei i roto i tō'u
'ā'au.

Tera rā, i teie nei tau, te pāinu nei tō tātou reo i roto i te 'ōpape o te orara'a o
teie tau.

Te 'ari'ari noa ra tō tātou hīro'a tumu mā'ohi.

Te hahina'aro 'e te ha'afaua'a nei te u'i hou i te reo o verā mā,

O tei fa'atupu i te mamae , te 'auē 'e te autā i roto i te Manava o te Arii Vahine.

'Aue te aroha i tō'u Arii Vahine Tamaeva V ē,

'Aore 'o ia i hina'aro ia naro te reo o te nuna'a tumu 'o Rimatara.

Te mau ta'o ato'a tei riro ei ha'apeura'a nā na i te ta'i navenave o tō'u reo i
muta'a iho ra

Te ma'ue noa ra mai te māhu ra te huru i roto i te ata.

Te ta'i nei 'oia no te mau hīmene tumu ato'a tei 'ore e fa'aro'o-fa'ahou-hia,
Nō te mau 'ā'amu o te tau u'iu'i tei 'ore e fa'ati'ahia.

'Ua riro te mau reta o te mau ta'o tei 'ore e pina'ina'i nei
Mai te hō'ē fēfē tei ha'apē.

E te hua'ai o teie 'ōpu hui arii ē,

'A fa'aro'o na i te pī'ira'a o te Arii Vahine

O tei ani tāparu nei iā 'oe e fa'a'ama fa'ahou i te ahi,

Ia ora fa'ahou tō 'oe reo e tā 'oe mau parau pa'ari .

Mai roto mai iā 'oe teie faufa'a tumu

I pūpū hia mai e tō 'oe mau hui tupuna

'Ia 'ore teie faufa'a tumu ia mate.

Eiaha e vaiho reo 'ore noa tō 'oe nuna'a.

Ha'atū tō 'oe reo tavaimanino, a pehepehe mai i tō 'oe parau.
Ia haro'o hia te ta'i navenave o te parau o tō 'oe mau tupuna.
Ia mata 'ata'ata te Arii Vahine mai roto mai iā Rohotu no'ano'a.

Te naro mārū noa ra tō'u reo,
'Aue te Aroha i tō'u nuna'a iti ē, inaha ho'i,
Te reo, te faura'o ia nō te 'ite 'e te pa'ari.
Mai te peu te vai ra mātou, te u'i tama nō Rimatara.
Ia riro te reira ei 'arora'a tu'utu'u 'ore, ia iho tō'u reo, tō'u hiro'a tumu e tā'u peu
tumu mai teie nei e a tau e a hiti noa atu.
Te aroha ia rahi, Manahao.

TEURURAI Hereau